

ምዕራፍ 1

እንዲህም ሆነ፤ ኢያሱ ከሞተ በኋላ የእስራኤል ልጆች፡፡ ከነዓናውያንን ለመውጋት ማን በፊት ይወጣልናል?

ብለው እግዚአብሔርን ጠየቁ፡፡

2 ፤ እግዚአብሔርም፡፡ ይሁዳ ይውጣ፤ እነሆ፡ ምድሪቱን በእጁ አሳልፌ ሰጥቻለሁ አለ፡፡

3 ፤ ይሁዳም ወንድሙን ስምዖንን፡፡ ከነዓናውያንን እንወጋ ዘንድ ከእኔ ጋር ወደ ዕጣዬ ውጣ፤ እኔም ደግሞ ከአንተ ጋር ወደ ዕጣህ እሄዳለሁ አለው፡፡ ስምዖንም ከእርሱ ጋር ሄደ፡፡

4 ፤ ይሁዳም ወጣ፤ እግዚአብሔርም ከነዓናውያንንና ፌርዛውያንን በእጃቸው አሳልፎ ሰጣቸው፡፡ ከእነርሱም በቤዜቅ ውስጥ አሥር ሺህ ሰዎች ገደሉ፡፡

5 ፤ አዶኒቤዜቅንም በቤዜቅ አገኙትና ተዋጉት፤ ከነዓናውያንንና ፌርዛውያንንም መቱአቸው፡፡

6 ፤ አዶኒቤዜቅም ሸሽ፤ አሳድደውም ያዙት፡፡ የእጁንና የእግሩንም አውራ ጣት ቆረጡ፡፡

7 ፤ አዶኒቤዜቅም፡፡ የእጃቸውና የእግራቸው አውራ ጣት የተቆረጡ ሰባ ነገሥታት ከገበታዬ በታች ፍርፋሪ ይለቅሙ ነበር፤ እኔ እንዳደረግሁ እግዚአብሔር እንዲሁ መለሰልኝ አለ፡፡ ወደ ኢየሩሳሌምም አመጡት፡፡ በዚያም ሞተ፡፡

8 ፤ የይሁዳም ልጆች ኢየሩሳሌምን ተዋግተው ያዙአት፡፡ በሰይፍ ስለትም መቱአት፡፡ ከተማይቱንም በእሳት አቃጠሉአት፡፡

9 ፤ ከዚያም በኋላ የይሁዳ ልጆች በተራራማው አገርና በደቡብ በኩል በቁላውም ውስጥ የሚኖሩትን ከነዓናውያንን ሊወጉ ወረዱ፡፡

10 ፤ ይሁዳም በኬብሮን የሚኖሩትን ከነዓናውያንን ሊወጋ ሄደ፡፡ የኬብሮንም ስም አስቀድሞ ቂርያትአርባቅ ነበረ፡፡ ሴሲንና አኪመንን ተላሚንም ገደሉ፡፡

11 ፤ ከዚያም የዳቤርን ሰዎች ሊወጋ ሄደ፤ አስቀድሞም የዳቤር ስም ቅርያትሄፍር ነበረ፡፡

12 ፤ ካሌብም፡፡ ቅርያትሄፍርን ለሚመታና ለሚይዝ ልጄን ዓክሳን አጋጣለሁ አለ፡፡

13 ፤ የካሌብም ትንሽ ወንድም የቄኔዝ ልጅ ጎቶንያል ያዛት፤ ልጁንም ዓክሳን አጋባው፡፡

14 ፤ እርስዋም ወደ እርሱ በመጣች ጊዜ ከአባትዋ እርሻ እንዲለምን መከረችው፡፡ እርስዋም ከአህያዋ ወረደች፤ ካሌብም፡፡ ምን ፈለግሽ? አላት፡፡

15 ፤ እርስዋም፡፡ በረከትን ስጠኝ፤ በደቡብ በኩል ያለውን ምድር ሰጥተኸኛልና የውኃ ምንጭ ደግሞ ስጠኝ አለችው፡፡ ካሌብም ላይኛውንና ታችኛውን ምንጭ ሰጣት፡፡

16 ፤ የቄናዊው የሙሴ አማት ልጆችም ከይሁዳ ልጆች ጋር ዘንባባ ካለባት ከተማ ተነሥተው ከዓራድ በደቡብ በኩል ወዳለው ወደ ይሁዳ ምድረ በዳ ወጡ፤ ሄደውም ከሕዝቡ ጋር ተቀመጡ፡፡

17 ፤ ይሁዳም ከወንድሙ ከስምዖን ጋር ሄደ፡፡ በጽፋት የተቀመጡትንም ከነዓናውያንን መቱ፤ ፈጽመውም አጠፉአት፡፡ የከተማይቱንም ስም ሔርማ ብለው ጠሩአት፡፡

18 ፤ ይሁዳም ጋዛንና ዳርቻዋን፡፡ አስቀሎናንና ዳርቻዋን፡፡ አቃሮንንና ዳርቻዋን ያዘ፡፡

19 ፤ እግዚአብሔርም ከይሁዳ ጋር ነበረ፤ ይሁዳም ተራራማውን አገር ወረሰ፤ በሸለቆው የሚኖሩት ግን የብረት ሰረገሎች ነበሩአቸውና ሊያወጣቸው አልቻለም፡፡

20 ፤ ሙሴም እንደ ተናገረ ለካሌብ ኬብሮንን ሰጡት፤ ከዚያም ሦስቱን የዔናቅ ልጆች አወጣ፡፡

21 ፤ ነገር ግን በኢየሩሳሌም የሚኖሩትን ኢየቡሳውያንን የብንያም ልጆች አላወጡአቸውም፤ ኢየቡሳውያንም ከብንያም ልጆች ጋር እስከ ዛሬ ድረስ በኢየሩሳሌም ተቀምጠዋል፡፡

22 ፤ የዮሴፍም ወገን ደግሞ በቤቴል ላይ ወጡ፤ እግዚአብሔርም ከእነርሱ ጋር ነበረ፡፡

23 ፤ የዮሴፍም ወገን ቤቴልን የሚሰልሉ ላኩ፡፡ አስቀድሞም የከተማይቱ ስም ሎዛ ይባል ነበር፡፡

24 ፤ ጠባቂዎቹም አንድ ሰው ከከተማ ሲወጣ አይተው፡፡ የከተማይቱን መግቢያ አሳየን፤ እኛም ቸርነት እናደርግልሃለን አሉት፡፡

25 ፤ የከተማይቱንም መግቢያ አሳያቸው፤ ከተማይቱንም በሰይፍ ስለት መቱ፤ ያንን ሰውና ወገኖቹን ግን ለቀቁአቸው፡፡

26 ፤ ሰውየውም ወደ ኬቢያውያን ምድር ሄደ፤ በዚያም ከተማን ሠራ፤ ስምዋንም ሎዛ ብሎ ጠራት፡፡ እስከ ዛሬም ድረስ ስምዋ ይህ ነው፡፡

27 ፤ ምናሴም የቤትሳንንና የመንደሮችዋን፡፡ የታዕናክንና የመንደሮችዋን፡፡ የዶርንና የመንደሮችዋን፡፡ የይብለዓምንና የመንደሮችዋን፡፡ የመጊዶንና የመንደሮችዋን ሰዎች አላወጣቸውም፤ ነገር ግን ከነዓናውያን በዚያ አገር በመቀመጥ ጸኑ፡፡

28 ፤ እስራኤልም በበረቱ ጊዜ ከነዓናውያንን አስገብሩአቸው፥ ፈጽመውም አላወጡአቸውም።

29 ፤ ኤፍሬምም በጌዝር የተቀመጡትን ከነዓናውያንን አላወጣቸውም፤ ነገር ግን ከነዓናውያን በመካከላቸው በጌዝር ተቀመጡ።

30 ፤ ዛብሎንም የቂድሮንንና የነህሎልን ሰዎች አላወጣቸውም፤ ነገር ግን ከነዓናውያን በመካከላቸው ተቀመጡ፥ ግብርም የሚገብሩለት ሆኑ።

31 ፤ አሴርም የዓኮንና የሲዶንን የአሕላብንም የአከዚብንም የሒልባንም የአፌቅንም የረኡብንም ሰዎች አላወጣቸውም።

32 ፤ በዚያችም ምድር የተቀመጡትን ከነዓናውያን አላወጡአቸውምና በመካከላቸው የአሴር ልጆች ተቀመጡ።

33 ፤ ንፍታሌምም የቤትሳሚስንና የቤትዓናትን ሰዎች አላወጣቸውም፥ በምድሩም በተቀመጡት በከነዓናውያን መካከል ተቀመጡ፤ ነገር ግን የቤትሳሚስና የቤትዓናት ሰዎች ግብር የሚገብሩለት ሆኑ።

34 ፤ አሞራውያንም የዳንን ልጆች ወደ ተራራማው አገር እንዲያፈገፍጉ አስገደዱአቸው፥ ወደ ሸለቆውም እንዳይወርዱ ከለከሉአቸው።

35 ፤ አሞራውያን በሐፌስ ተራራና በኤሎን በሸዓልቢምም በመቀመጥ ጸኑ፤ ነገር ግን የዮሴፍ ቤት እጅ ከበደች፥ አስገብረቻቸውም።

36 ፤ የአሞራውያንም ድንበር ከአቅረቢም ዐቀቦት ከጭንጫው ጀምሮ እስከ ላይ ድረስ ነበረ።